

Ua Ao Hawai‘i

Haku ‘ia e Larry Kimura

Kau e ka wena o ke ao i ka lani
He wekeweke i ka pō pilipuka
He ‘elele o ka poniponi hikina
Kau ke kahe‘a wana‘ao i ka ‘āla‘apapa
La‘i ana i luna o ke kūkulu o ka lani lā
‘O ka‘u ia e huli alo nei i ka ulu ē ‘Ae, ua ao ē

Hō mai lā kō mālamalama
I ka honua nei i ka mauli ola
Ua ao Hawai‘i ke ‘ōlino nei
Mai ka pi‘ina a ka welona a ka lā
Kāhiko ‘ia i ka ‘ike manomano
Ka ‘ike kōli‘u mai o kikilo mai
‘O ka‘u nō ia ‘o ka pūlama
A pa‘a ma ka ipu o ka ‘ike ē
‘Ae, ua ao ē.

He mele no Hawai‘i ua ao.